



សេចក្តីប្រកាសព័ត៌មាន

១២ វិច្ឆិកា ២០០៧

លោក **អៀង សារី** និង អ្នកស្រី **អៀង ធីរិទ្ធ** ត្រូវឃាត់ខ្លួន និង នាំមកអង្គជំនុំជម្រះវិសាមញ្ញ នៅថ្ងៃទី១២ ខែវិច្ឆិកា ២០០៧ ។ ពួកគេបានជួបជាមួយមន្ត្រីនៃអង្គភាពគាំពារការការពារក្តី ដើម្បីជ្រើសរើសសហមេធាវីរបស់ពួកគេ ។

លោក **អៀង សារី** បានជ្រើសរើសលោក **អាង ឧត្តម** ជាសហមេធាវីកម្ពុជា ដើម្បីតំណាងឱ្យគាត់នៅចំពោះមុខអង្គជំនុំជម្រះវិសាមញ្ញ ។ ពីឆ្នាំ ១៩៩៤ ដល់ ១៩៩៧ លោក **អាង ឧត្តម** ប្រកបវិជ្ជាជីវៈជាមេធាវីព្រហ្មទណ្ឌ នៅគំរោងអ្នកការពារក្តីកម្ពុជា(CDP) និងអង្គការជំនួយការផ្នែកច្បាប់នៃកម្ពុជា (LAC) ។ ចាប់ពីឆ្នាំ១៩៩៩ លោកមេធាវី **អាង ឧត្តម** បង្កើតការិយាល័យមេធាវីដោយខ្លួនឯង ហើយលោកជាប្រធានអង្គភាពច្បាប់នៃមជ្ឈមណ្ឌលអភិវឌ្ឍន៍សង្គម (CSD) ពីឆ្នាំ២០០៦ ។

លោក **អៀង សារី** បានសំរិតសំរាំងបេក្ខភាពសហមេធាវីបរទេសចំនួនពីររូប ហើយសហមេធាវីបរទេសនឹងចាត់តាំងនៅសប្តាហ៍ក្រោយ ។

អ្នកស្រី **អៀង ធីរិទ្ធ** បានជ្រើសរើសលោក **ផាត់ ពៅស៊ាង** ជាសហមេធាវីកម្ពុជា ដើម្បីតំណាងឱ្យគាត់នៅចំពោះមុខអង្គជំនុំជម្រះវិសាមញ្ញ ។ ចាប់តាំងពីឆ្នាំ១៩៩៦ លោក **ផាត់ ពៅស៊ាង** ជាសាស្ត្រាចារ្យនៅមហាវិទ្យាល័យនីតិសាស្ត្រ និងវិទ្យាសាស្ត្រសេដ្ឋកិច្ច ។ លោក **ផាត់ ពៅស៊ាង** ចាប់អារម្មណ៍ជាមេធាវីនៅឆ្នាំ ១៩៩៧ ដោយបានការពាររឿងក្តីព្រហ្មទណ្ឌជាច្រើនករណី ហើយធ្វើជាទីប្រឹក្សាច្បាប់ឱ្យគណៈកម្មាធិការនីតិបញ្ញត្តិ និង តុលាការ ។

អ្នកស្រី **អៀង ធីរិទ្ធ** បានជ្រើសរើសកញ្ញា **Diana Ellis QC** ជាសហមេធាវីបរទេស ។ កញ្ញា **Ellis** ចូលជាសមាជិកនៃគណៈមេធាវីអង់គ្លេសនិងវែល នៅឆ្នាំ ១៩៧៨ និងត្រូវបានចាត់តាំងគោរម្យងារជា **Queen's Counsel** នៅឆ្នាំ ២០០១ ។ កញ្ញា **Diana Ellis** មានបទពិសោធន៍ច្រើននៅក្នុងការពាររឿងក្តីព្រហ្មទណ្ឌធ្ងន់ធ្ងរ ។ ជាការកត់សំគាល់ កញ្ញា **Diana Ellis** ធ្លាប់ជាមេធាវីការពារជនជាប់ចោទឈ្មោះ **Ferdinand Nahimana** នៅតុលាការព្រហ្មទណ្ឌអន្តរជាតិសំរាប់ប្រទេសរវ៉ាន់ដា ដែលជាសវនាការដំបូងគេបង្អស់ប្រព្រឹត្តទៅនៅតុលាការព្រហ្មទណ្ឌអន្តរជាតិ ទៅលើបទចោទដែលពាក់ព័ន្ធជាមួយតួនាទីនៃសារព័ត៌មាន នៅក្នុងការប្រព្រឹត្តឧក្រិដ្ឋកម្មប្រល័យពូជសាសន៍ ។

ជនត្រូវចោទទាំងពីរបានអះអាងថា ពួកគេពុំមានមធ្យោបាយបង់ប្រាក់សេវាសហមេធាវីរបស់ពួកគេទេ ។
ហេតុដូច្នេះគំរោងការជំនួយផ្នែកច្បាប់របស់អង្គជំនុំជម្រះវិសាមញ្ញ នឹងបង់ប្រាក់កម្រៃសេវា ០ ក្រុមការពារក្តី
របស់ពួកគេ ស្របពេលការអះអាងនេះ កំពុងត្រូវបានវាយតំលៃ ។

